

## امیر شریعت رحمۃ اللہ علیہ کا ذوق چائے نوشی

نور اللہ فارانی

چائے کے بارے میں کسی چائے کے شوقین نے کیا خوب کہا ہے: انسان اشرف المخلوقات ہے تو چائے اشرف المشروبات۔ ہمارے اکابر و اسلاف میں سے بعض چائے کے بڑے رسیا تھے۔ حضرت مولانا ابوالکلام آزادؒ، شیخ الاسلام حضرت مولانا حسین احمد مدنیؒ، حضرت مولانا ظفر علی خان، علامہ میر حسن کاشمیری وغیرہم نے اپنی تحریرات اور منظومات میں چائے کا ذکر بڑے چاؤ اور محبت سے کیا ہے مولانا ابوالکلام آزادؒ نے تو اس کثرت سے کیا ہے کہ کہا جاتا ہے کہ ”چائے ابوالکلام آزادؒ کی وجہ سے یا ابوالکلام آزادؒ چائے کی وجہ سے مشہور ہوئے“

چنانچہ مولانا غلام رسول مہرؒ کے نام ایک خط میں لکھتے ہیں:

”آپ کو خط لکھ رہا ہوں اور دل میں سوچ رہا ہوں اگر ایسی چائے کے فنجان میسر ہوں تو پھر اور کون سی نعمت باقی رہ جاتی ہے جس کی انسان خواہش کرے؟ میرے لئے یہی چائے سحری کی صبحی بھی ہے اور افطار کا جامِ خمار شکن بھی۔“

مولانا ظفر علی خان نے تو حد کر دی ہے فرماتے ہیں۔

چائے پیتا ہوں تو ہو جاتا ہے ایماں تازہ چائے نوشی میری پرانی روایات سے ہے اکابر و اسلاف کی ذوق چائے نوشی کے متعلق ”شراب الصالحین“ کے عنوان سے میرا سلسلہ مضامین علمی و ادبی حلقوں کی جانب سے بہت پسند کیا گیا۔ سر دست قارئین ماہنامہ ”نقیب ختم نبوت“ کے لیے ”شاہ جی“ سے متعلق حصہ پیش ہے امید ہے قارئین کے لیے دلچسپی کا باعث ہوگا۔

شاہ جی اور چائے:

حضرت امیر شریعت سد عطاء اللہ شاہ بخاریؒ کے رفیق خاص جناب جاناب مرزا صاحبؒ لکھتے ہیں:

انسانی عادات قبر تک پیچھا نہیں چھوڑتیں حضرت امیر شریعت کو قوت ارادی (WILL POWER) کی وجہ سے اپنی عادات پر خاصا قابو تھا۔ لیکن عام عادات جو ان کی ہرز و زندگی بن چکی تھیں، ان کے ہاتھوں مجبور تھے۔ مثلاً جیل میں ہوں یا ریل میں، نماز صبح سے پیشتر چائے بغیر دودھ کے ضرور پیتے۔ چنانچہ چائے کا سامان (سٹوو، مٹی کا تیل، بہترین چائے کی پتی، چینی، نمک، فنجان اور ایک چھوٹا چمچ) سفری بکس میں ہمیشہ ساتھ رہتا۔ کبھی کبھار شہروں میں اگر اچھی چائے نایاب ہو جاتی، تو دیہاتوں کے سفر میں اس کی تلاش کرتے جو اکٹرا لیا جاتی۔“ (حیات امیر شریعتؒ از جاناب مرزا ص ۴۷۳)

جناب شورش کاشمیری صاحبؒ ان کے ذوق چائے نوشی کے متعلق تحریر فرماتے ہیں:

چائے گھٹی میں پڑی ہوئی تھی، ہمیشہ نفیس چائے پیتے اور اکثر خود بنا کر پیتے، مدتوں کیتلی اور تام چینی کا آب خورہ ساتھ رکھا۔ ان کے خیال میں ہر شخص چائے بنانے اور چائے پینے کا اہل نہ تھا، فرماتے:

ماہنامہ ”نقیب ختم نبوت“ ملتان (اکتوبر 2018ء)

شخصیت

”عام لوگ چائے نہیں جو شانہ پیتے ہیں۔“

مولانا ابوالکلامؒ کی طرح انہیں بھی چائے کی کہانی یاد تھی، طبیعت حاضر ہو تو مزے سے بیان کرتے۔

(سید عطاء اللہ شاہ بخاریؒ سوانح و افکار ص ۱۶۲ از شورش کاشمیریؒ)

شاہ جیؒ کے رفیق کارخان غازی کا بلی تحریر فرماتے ہیں:

چائے رغبت سے پیتے ہیں، سٹر ونگ (تیز) چائے زیادہ پسند فرماتے ہیں۔

(ماہنامہ الاحرار خصوصی اشاعت بیاد امیر شریعت ص ۲۷)

معروف ادیب ماہر القادری فرماتے ہیں:

میں دو بار ان کی خدمت میں حاضر ہوا، بڑے مزے کی چائے پلائی، چائے کے ساتھ کچھ لوازمات بھی تھے اور

ان سب سے بڑھ کر ان کے لطیف اور چٹکلے (چائے کی پیالی میں ان کے تبسم کی شکر گھل جانے سے لطف دو بالا ہو گیا۔)

(ماہنامہ نقیب ختم نبوت کا امیر شریعت نمبر ۱۷ ص ۵۰۳)

مکتوبات میں چائے کا ذکر:

جیل سے لکھے ہوئے مکتوبات میں بھی جا بجا چائے کا ذکر مختلف انداز سے کیا ہے جن میں سے چند اقتباسات

موضوع کی مناسبت سے نذر قارئین ہیں۔

سکھر جیل سے اپنی بیٹی ام کفیلؒ کے نام ایک خط میں تحریر فرماتے ہیں:

چائے چھوڑ دی ہے اور کوئی تکلیف نہیں ہوئی، پان بھی چوبیس گھنٹے میں ایک دو دفعہ، یہ دونوں مصیبتیں دور ہو گئیں ہیں

اور یہ اللہ تعالیٰ کا بڑا فضل و کرم میرے حال پر ہے۔ یہ ارادہ نہیں چھوڑیں بلکہ خواہش ہی جاتی رہی۔ (سیدی وابی ص ۲۱۵)

سکھر جیل سے ایک دوسرے مکتوب میں لکھتے ہیں:

باقی اللہ کے فضل سے چائے، پان، برف اس وقت تو سب سے نجات حاصل ہے اور کوئی تکلیف محسوس نہیں

ہوئی، حالانکہ یہ چیزیں اپنے دام سے مل سکتی ہیں۔ (سیدی وابی ص ۲۳۱)

تیسرے خط میں یوں رقمطراز ہیں:

چائے اور پان کا چھوڑنا بھی بلا وجہ نہ تھا، کچھ دقتیں تھیں اور اس سے مجھے کوئی تکلیف نہیں ہوئی۔ اگرچہ برسوں

کی عادت تھی دراصل ہماری کلاس سی کلاس تھی آج دو تین دن ہوئے ہمیں بی کلاس دی گئی ہے اور غذا میں بھی خاصا فرق

ہے۔ (سیدی وابی ص ۲۶۰)

ایک اور خط میں لکھتے ہیں:

بیٹھا بالکل چھوڑ دیا ہے، چائے میں سکیرین کی گولیاں ڈال کر منہ میٹھا کر لیتا ہوں چار گولیوں سے ایک پیالی میٹھی

ہو جاتی ہے اور نہ نفع نہ نقصان۔ (سیدی وابی ص ۳۲۱)

شاہ جیؒ، چائے اور مولانا ابوالکلام آزادؒ:

بنت امیر شریعتؒ سیدہ ام کفیلؒ بخاریؒ تحریر فرماتی ہیں:

دلی جیل کا واقعہ ابا جیؒ نے سنایا تھا، مولانا آزادؒ بھی اسی جیل میں تھے اور مولانا احمد سعید دہلوی مرحوم و مغفور

ماہنامہ ”نقیب ختم نبوت“ ملتان (اکتوبر 2018ء)

شخصیت

بھی۔ ایک روز موقع پا کر ابا جی اور مولانا احمد سعید صاحب ملاقات کے لئے مولانا (ابوالکلام آزاد) کے کمرے میں پہنچے ہی تھے کہ جیلر یا سپرنٹنڈنٹ راؤنڈ کرتا ہوا ادھر آتا دکھائی دیا۔ مولانا (ابوالکلام آزاد) نے فرمایا بھائی! آپ بیٹھے میں انہیں ”مصروف“ کرتا ہوں۔ باہر تشریف لے جا کر اس سے گفتگو شروع فرمادی۔ پھر اس نے کیا ادھر آنا تھا۔ وہیں سے واپس ہو گیا، مولانا احمد سعید سنا ہوا ہے بڑے بے دھڑک بزرگ تھے۔ مولانا آزاد سے کہنے لگے۔ لاجول ولاقوہ آپ کے پاس آنا تو ایسے ہے جیسے کوئی شریف آدمی دن دہاڑے ”اس بازار“ میں پکڑا جائے، بے چارے مولانا یہ ریمارکس پی گئے۔ پھر چائے بنائی اور پوچھا کیسی ہے؟ ابا جی نے تعریف کے ساتھ کہا حضرت ایک کمی رہ گئی ہے۔ ابا جی کہتے اب مولانا سے کوئی یہ کہے کہ آپ کی چائے میں کمی رہ گئی! بڑی بڑی غزالی آنکھیں اٹھا کر حیرت اور تعجب سے پوچھا: وہ کیا میرے بھائی؟ میں نے کہا دوپٹی زعفران بھی ہوتی، فرمایا:

”آپ اضافات کی بات کرتے ہیں۔ پھر کسی روز آئیے آپ کو ”مزعفر“ پلاؤں گا۔“

چنانچہ ایک روز زعفرانی چائے بھی پلائی۔ (سیدی وانی ص ۱۶۹)

**واکثر ہم لایعقلون:**

حافظ عبدالرشید ارشد ۱۹۵۲ء میں امیر شریعت کی جامعہ رشیدیہ آمد کے احوال بیان کرتے ہوئے ایک جگہ تحریر

فرماتے ہیں کہ:

صبح کو شیخ الحدیث مولانا محمد عبداللہ صاحب، حضرت ناظم صاحب، حضرت مفتی صاحب رحمہم اللہ جمعین اور مولانا مقبول احمد سبھی فجر کی نماز کے بعد حضرت شاہ صاحب کے پاس آگئے اور بڑی علمی مجلس ہوئی، میں چائے بنا رہا تھا۔ شاہ صاحب چائے دانی، عمدہ چائے پان اور لوازمات ساتھ رکھنے کے عادی تھے۔ میں نے پتی چائے دانی میں ڈال کر ابلتا ہوا پانی اوپر ڈالا۔ دل و دماغ تو باتوں کی طرف تھے صرف ہاتھ کام کر رہے تھے شاہ صاحب گفتگو بھی فرما رہے تھے اور مجھے چائے بناتے بھی دیکھ رہے تھے پانی زیادہ پڑ گیا اور کیتلی سے باہر آ گیا شاہ صاحب نے فوراً فرمایا: واکثر ہم لایعقلون۔ (ماہنامہ ”نقیب ختم نبوت“ امیر شریعت نمبر: ج ۲ ص ۱۲۹)

**چائے مجلس کی زینت ہے:**

ایک دفعہ امیر شریعت کے ہاں چند بڑے علماء بطور مہمان تشریف لائے، شاہ جی نے ان کیلئے چائے

منگوائی، انہوں نے انکار کیا۔ شاہ جی نے فرمایا:

”آپ کو پتہ ہے چائے مجلس کی زینت ہے؟ اس کو روایت کیا ہے بخاری و مسلم نے۔“

مہمانان گرامی بولے شاہ جی آپ جیسا آدمی ایسی بات کرے کیا ہم نے بخاری و مسلم نہیں پڑھی ہیں؟

شاہ جی نے جواب دیا: ”حضرات میں ہی تو بخاری بھی ہوں اور مسلم بھی۔“

**چائے کا انکار متفق علیہ کفر ہے:**

بنت امیر شریعت ام کفیل بخاری تحریر فرماتی ہیں:

مولانا احمد الدین صاحب شگفتہ مزاج بزرگ تھے، ابا جی فرماتے: میری طرف دیکھ کر مسکراتے ہوئے کہتے

”چائے کا انکار“ متفق علیہ کفر ہے۔ مطلب تھا ابا جی اور مولانا خود۔ (سیدی وانی ص: ۱۲۲)

## چائے میں نمک:

قاری ظہور رحیم صاحب تحریر فرماتے ہیں:

ہمارے ایک دوست اختر الہ آبادی بتلاتے ہیں کہ (شاہ جی) میری ہمیشہ چائے سے ضیافت فرماتے۔ ایک دفعہ چائے لائی گئی تو بجائے شکر کے نمک استعمال ہوا، میں نے ظرافتاً کہا شاہ جی! میں تو پہلے ہی نمک خوار ہوں۔ فرمایا: بابو یہ بات نہیں، ہفتہ بھر سے گھر میں شکر نہیں ہے اس لئے بلا تکلف نمک استعمال کر رہا ہوں۔ اور دوستوں کو بھی نمکین مزہ سے آشنا کرنا چاہتا ہوں۔ پھر نمکینی اور حلاوت پر بات چھڑ گئی۔ تو فارسی اور اردو کے اشعار کے دفتر کے دفتر لگ گئے اور چائے کا ہر گھونٹ نمکینیت میں حلاوت کا ایسا مزہ بن گیا کہ اس کے سرور سے آج بھی روح کو کیف و خمار کی چاشنی محسوس ہوتی ہے۔ اور ساقی کے چل دینے پر بھی وہ تمام لذتیں باقی ہیں جو ان کے ہوتے ملتی تھیں۔

اگرچہ میکدے سے اٹھ کر چل دیا ساقی  
وہ سنے وہ خم وہ صراحی وہ جام ہے باقی

## انگریز کا گرم خون:

ایک مرتبہ مولانا سید عطاء اللہ شاہ بخاریؒ بفقہ تشریف لائے، مولانا غلام غوث ہزارویؒ گھر پر موجود نہیں تھے۔ حضرت شاہ جی نے آتے ہی فرمایا: کہ انگریز کا گرم خون ضرورت ہے گھر والے سوچوں میں گم تھے، کہ انگریز کے گرم خون سے کیا مراد ہے؟ اچانک مولانا ہزارویؒ تشریف لائے اور فرمایا: کہ فوراً گرم قہوہ تیار کیا جائے، انگریز کے گرم خون سے مراد قہوہ ہے۔ (سوانح مجاہد ملت مولانا غلام غوث ہزارویؒ از مولانا عبدالقیوم حقانی ص ۸۴۷)

## پشاور کی قہوہ اور شاہ جی:

حضرت مولانا سمیع الحق صاحب مدظلہ تحریر فرماتے ہیں:

”مجھے خوب یاد ہے کہ جب حضرت اقدس (سید عطاء اللہ شاہ بخاری) قدس سرہ دارالعلوم حقانیہ کے سالانہ جلسوں میں تشریف لایا کرتے تھے، تو پشاور کی قہوہ چائے کو بہت پسند فرماتے تھے۔ میں نے یہاں بھی عشاء کے بعد قہوہ تیار کرنے کی اجازت مانگی، بخوشی قبول فرمایا مگر ذیابیطس کی وجہ سے میٹھانہ کرنے کی ہدایت کی۔ قہوہ چائے تیار کر کے پیش کی، بڑے شوق سے نوش فرمائی۔ (تذکرہ و سوانح امیر شریعت سید عطاء اللہ شاہ بخاریؒ از مولانا حقانی ص ۳۲۱)

## چائے میں خود بناؤں گا:

ایک دفعہ حضرت شاہ صاحبؒ حضرت مولانا عبدالکریم صاحب خطیب صدر شاہ پور کے ہاں تشریف لے گئے تھے۔ چائے کی بات چلی تو شاہ صاحبؒ نے فرمایا: چائے میں خود بناؤں گا آپ صرف پانی گرم کر دیں۔ مولانا عبدالکریم صاحبؒ کو بازار سے دودھ نہ ملا، عرض کیا دودھ تو نہیں ملا، گھر میں بکری ہے اگر پسند فرمائیں تو اس کا دودھ لا دوں حضرت شاہ صاحبؒ نے فرمایا جسے حضور صلی اللہ علیہ وسلم پسند فرمائیں اس سے بخاری نفرت کر سکتا ہے؟ مسلمان کی شان یہی ہے کہ حضور صلی اللہ علیہ وسلم کی پسند اس کو پسند اور آپ صلی اللہ علیہ وسلم کی ناپسند اس کو ناپسند ہو، فرمایا جلدی لاؤ۔ چنانچہ بکری کے دودھ سے چائے بنائی گئی اور آپ نے غایت شوق و محبت سے نوش فرمائی۔ (ترجمان اسلام ص ۴۷، ۱۵ ستمبر ۱۹۶۱ء)

### فاقع لونہا تسر النظرین:

شاہ جی کی عادت تھی کہ اپنی چائے کا قہوہ خود بناتے تھے، ایک مقام پر تشریف لے گئے تو وہاں حضرت شاہ جی کے ارادت مند نے پہلے سے چائے بنا رکھی تھی۔ شاہ جی کے لئے جب وہاں کے (قہوہ ناشناس) حضرات قہوہ، دودھ، چینی لائے۔ تو شاہ جی نے فرمایا بھائی ذرا دیکھنا قہوہ کیسا ہے؟۔۔۔ تو قہوہ شاہ جی کے مزاج کے خلاف تھا۔۔۔ مزاحاً عرض کیا: شاہ جی! قہوہ۔۔۔ بمالانہوی! اس پر مسکرائے اور میزبان کی دلجوئی کے لئے وہ قہوہ اٹھا کر اندر کرہ میں تشریف لے گئے اب واللہ علم اسی کو ٹھیک بنایا، یا دوسرا بنا کر لائے۔۔۔ بہر حال نہایت عمدہ قسم کا قہوہ بنا کر تشریف لائے اور پھر فحجان میں ڈالتے ہوئے فرمایا: فاقع لونہا تسر النظرین! (نوائے درویش ص ۹۵)

شاہ جی کی چائے:

مولانا غلام احمد صاحب ایک جلسہ کی روئیدار لکھتے ہوئے ارقام فرماتے ہیں:

قاضی صاحب اور مولوی عاشق محمد صاحب شہید کی اپنی ذاتی کوئی سواری نہیں تھی اور نہ ہی وہ اتنی مالی وسعت رکھتے تھے کہ جلسہ کے شریک ضیوف کی دعوت کے لئے گوشت وغیرہ کا انتظام کریں۔ اور میں نے اپنی آنکھوں سے دیکھا کہ حضرت شاہ جی نے ہم طلبہ سے فرمایا کہ چولہے پر دیگی رکھو اور پانی گرم کرو، جب ابل جائے تو مجھے بتانا حضرت شاہ جی نے اپنے ہاتھوں سے پانی میں پتی ڈالی اور حسب منشاء چائے بنائی، اندازہ سے یاد آتا ہے کہ دودھ نہیں تھا۔ اس طرح حضرت شاہ جی نے منتظمین جلسہ کو خواجواہ کے چائے کے خرچہ سے اور اپنی مرضی کے مطابق چائے سازی کے تکلف سے بچالیا۔ (امیر شریعت نمبر، ج ۱ ص ۳۸۹)

چین، چائے اور شاہ جی:

جناب رازی پاکستانی صاحب حضرت شاہ جی کے ارادت مندوں میں سے تھے، شاہ جی کے ساتھ ایک ملاقات کے احوال لکھتے ہوئے خامہ فرسائے ہیں:

اب وہ عظیم (شخص) ہمیں چائے پلانے پر اصرار کر رہا تھا۔ تب یوں ہی کہیں مولانا ابوالکلام آزاد کی غبار خاطر والی چائے کا ذکر ہوا تو انہوں نے مجھ سے مخاطب ہو کر کہا کہ دیکھنا تو وہ چائے شاید چین میں ملتی ہو؟ اس کے بعد میں ہانگ کانگ چلا گیا، وہاں کبھی کبھار چینی دوستوں کے ساتھ کسی کینے میں ایسی چائے بغیر دودھ اور شکر کے پیتے تو شاہ جی کی بات یاد آجاتی۔

پیکنگ میں پاکستان کے پہلے تو نصلر شیخ تاج الدین اب ہانگ کانگ میں مقیم تھے۔ ان سے مشورہ کے بعد میں نے پاکستانی سفارتخانے کے ایک صاحب کی معرفت وہ خاص چائے شنگھائی یا پیکنگ سے منگوائی۔ پارسل سے بھیج رہا تھا، کہ کامریڈ مبارک ساغر اور ابو سعید انور ہانگ کانگ پہنچ گئے۔ وہ ”دفتر چنان“ سے میرا ایڈریس اور فون نمبر لے آئے تھے۔ بہر حال وہ چائے شاہ جی کو پہنچ گئی۔ ۱۹۵۶ء میں واپس ملک آیا تو دوستوں کے ساتھ شاہ جی کے ہاں حاضری دی وہ چائے کی بات کرنے ہی لگے تھے کہ میں نے جرات سے کام لے کر کہا کہ نہ تو آپ اس غیر ضروری شے کے لیے شکریہ ادا کریں اور نہ ہی آپ جیسے جفاکش انسان کو مولانا آزاد کی پیروی میں آئندہ کے لیے ایسے چسکوں میں پڑنا چاہیے۔ لاہور واپس آ کر میں نے یہ بات آغا صاحب (شورش کاشمیری) کو بتا رہا تھا تو حمید نظامی اور شیخ حامد محمود بھی وہاں بیٹھے تھے۔ شورش پوچھنے لگے کہ شاہ جی نے تب کیا کہا؟ میں نے کہا کہ اس عظیم شخص کی وہی مسکراہٹ تھی جس سے آپ بھی شناسا ہوں گے۔ (امیر شریعت نمبر ص ۲۳۹ ج ۲)

چائے نہیں زہر ہے:

چائے کے حوالے سے یہ واقعہ بھی دلچسپی سے خالی نہ ہوگا لہذا شامل کیا جاتا ہے۔ امین گیلانی ”بخاری کی باتیں“ میں لکھتے ہیں:

مارشل لاء اٹھنے کے بعد مجلس احرار اسلام کے لیے لاہور میں میٹنگ ہوئی، کچھ دوستوں میں شاہ جی کی باتیں چل پڑیں۔ مولانا عبدالرحمن صاحب میانوی، مولانا ابو ذر بخاری، نور احمد صاحب آزاد کچھ اور دوست اور راقم الحروف بیٹھے تھے، تو ایک صاحب نے جو بحیثیت کارکن کسی شہر سے احرار کی میٹنگ میں نمائندہ بن کر آئے تھے، انہوں نے واقعہ سنایا افسوس کہ کسی ضروری کام کے لئے مجھے اٹھنا پڑ گیا، میں ان صاحب کا نام اور پتہ دریافت نہ کر سکا۔ بہر حال انہوں نے سنایا کہ ایک دفعہ شاہ جی ہمارے ہاں تشریف لائے، تقریر کے بعد ہمارے مکان پر ہی قیام فرمایا۔ شاہ جی لیٹے ہوئے تھے اور میں انہیں دبا رہا تھا کہ گھر سے چائے بن کر آگئی۔ میں نے چائے پیش کی تو آپ نے فوراً اسے سوگھا اور فرمایا: کیوں جی! ہمارے ساتھ کوئی دشمنی ہوگئی ہے؟ میں نے کہا شاہ جی! خدا نہ کرے۔ فرمایا: تو چائے میں زہر کیوں ملا گیا ہے؟ میں حیران ہو گیا، میرے ہاتھ پاؤں پھول گئے۔ میں نے کہا: شاہ جی! آپ کیا فرما رہے ہیں؟ یہاں سب آپ کے خدام ہیں، مگر آپ نے پورے اعتماد سے فرمایا: بھائی! یہ چائے نہیں زہر ہے۔ میں گھبرا ہوا اندر گیا۔ بیوی سے پوچھا چائے کس نے پکائی؟ اس نے کہا میں نے خود دودھ اپنی بھینس کا ہے۔ میں نے کہا: اللہ کی بندی! شاہ جی فرما رہے ہیں، اس میں زہر ہے، اس نے متعجب ہو کر کہا: خدا نہ کرے ہائے ایسے نیک بندے سے کون ایسا کر سکتا ہے؟ اور پھر ہمیں اپنی جان عزیز نہیں۔ میرے لئے یہ بات معمرہ بن گئی، مارے ندامت کے قدم بوجھل ہو رہے تھے کہ شاہ جی کو کیسے سمجھاؤں اور کیا منہ دکھاؤں؟ اتنے میں میری بیوی کچھ سوچ کر بولی! اوہ ایک بات ہے سنو تو ہمارے ہاں کھانڈ نہیں تھی، راشن کی کھانڈ ابھی مل نہیں سکتی تھی، میں نے پاؤ بھر کھانڈ ہمسایوں سے منگوائی تھی۔ وہ تو آپ کو معلوم ہے مرزائی ہیں، کہیں انہوں نے شارت نہ کی ہو۔ بس میں سمجھ گیا۔ تحقیق پر یہی معلوم ہوا کہ چینی میں زہر ملا دیا گیا تھا۔ ہم شاہ جی کی فراست پر حیران ہوئے اور شکر کیا کہ خدا نے ہمیں ذلت سے بچالیا۔

خوشبو والی چائے:

سید محمد کفیل بخاری مدظلہ حضرت شاہ صاحب کے حوالے سے ایک تاثر اتنی مضمون میں لکھتے ہیں کہ (حبیب احمد بن حاجی دین محمد صاحب راوی ہیں) ایک دفعہ شاہ جی ہمارے گھر تشریف لائے تو حسب معمول عصر کے بعد گھر سے چائے بن کر آئی۔ جب چائے پیالی میں ڈالی تو خاصی چکنائی تھی اور خوشبو بھی آرہی تھی۔ شاہ جی نے پوچھا کہ بھائی دین محمد یہ چائے میں تیل کیوں ڈال دیا۔ حاجی صاحب پریشان ہو کر گھر گئے تو پتہ چلا کہ میری چھوٹی بہن نے عطر کی شیشی چائے میں انڈیل دی تھی۔ اتنے میں بچی بھی آگئی، شاہ جی نے پوچھا: ”بیٹی! یہ خوشبو چائے میں کیوں ڈالی؟“ کہنے لگی شاہ جی! آپ کو عطر بہت پسند ہے، آپ جب بھی تشریف لاتے ہیں تو آپ کے کپڑوں سے عطر حنا کی خوشبو آتی ہے۔ میں نے اس لیے چائے میں شیشی انڈیل دی۔ چائے تو دوبارہ بنی لیکن دیر تک یہ لطیفہ محفل اور ہمارے گھر میں گردش کرتا رہا۔

ایک ناخوشگوار واقعہ پر معذرت:

جانشین امیر شریعت مولانا سید ابو معاویہ ابو ذر بخاری رحمۃ اللہ علیہ کی روایت ہے کہ قیام پاکستان سے قبل شاہ جی کھر وڑپکا کے کسی دیہات میں تقریر کے لیے تشریف لائے۔ میزبان کے ہاں محفل جمی تھی اور احباب چائے پی رہے تھے۔

ایک نہایت سادہ دیہاتی مولوی صاحب نے چائے کی پیالی منہ سے لگائی، نہایت لمبی تان اور بلند آواز میں چسکی لی کہ پوری محفل لرزہ بر اندام ہوگئی۔ شاہ جی اس معاملے میں بہت حساس اور لطیف مزاج تھے۔ کھانا کھاتے اور چائے پیتے وقت اگر کسی کے منہ سے آواز نکلتی تو طبیعت پر بہت برا اثر ہوتا۔ مولوی صاحب سے فرمایا: ”مولوی صاحب! چائے پیتے ہو یا چائے سے زیادتی کرتے ہو؟“ کچھ اور بھی سخت الفاظ کہہ دیے۔ مولوی صاحب بھی دھڑلے کے آدمی تھے۔ آؤ دیکھنا نہ تاؤ، غصے میں چائے کی پیالی شاہ جی پر پھینک دی، کہنے لگے بڑے عالم بنے پھرتے ہو اور بات کرنے کا سلیقہ نہیں۔ یہ کہا اور یہ جا وہ جا۔ مولوی صاحب تو چلے گئے لیکن شاہ جی نے فوراً دستوں سے کہا کہ بھائی! یہ مولوی صاحب میری امانت ہیں۔ میں نے تم سے لینے ہیں۔ یہ کہہ کر اٹھے، اپنے کپڑے دھوئے، غسل کیا، نماز ظہر ادا کی اور جلسے میں جانے سے پہلے پوچھا کہ بھائی وہ مولوی صاحب کہاں ہیں؟ کارکنوں نے بتایا کہ جلسے میں سب سے آخر میں بیٹھے ہیں۔ فرمایا: مجھے ان کے پاس لے چلو۔ چنانچہ شاہ جی پورے جلوس کے ساتھ مولوی صاحب کے پاس پہنچ گئے۔ انھیں سلام کیا اور فرمایا: ”بھائی مولوی صاحب! جو آپ نے فرمایا اور جو کیا وہ بالکل درست کیا، جو میں نے کہا غلط کہا، میرے منصب کے خلاف تھا، میں آپ سے معافی مانگتا ہوں۔ آپ ان سارے لوگوں کے سامنے فرمادیں کہ عطاء اللہ! میں نے تمہیں اللہ کے لیے معاف کیا“۔

مولوی صاحب رو رہے تھے اور فرما رہے تھے کہ شاہ جی! آپ مجھے معاف فرمادیں۔ میں نے بد تمیزی کی ہے اور شاہ جی فرما رہے تھے کہ نہیں مولوی صاحب! غلطی مجھ سے ہوئی، معافی بھی میں ہی مانگوں گا۔ آپ یہی الفاظ کہیں گے کہ ”عطاء اللہ میں نے تمہیں اللہ کے لیے معاف کیا“۔ آپ معاف کریں گے تو میں تقریر کروں گا۔ چنانچہ مولوی صاحب نے یہ الفاظ آواز بلند کہے۔ شاہ جی نے انھیں گلے لگایا، ماتھا چوما اور پھر سٹیج پر پہنچ کر تقریر کی۔ ساری تقریر اٹھی مولوی صاحب کی تعریف میں تھی کہ اللہ تعالیٰ نے ہماری اصلاح کے لیے ایسے نیک لوگوں کو پیدا کیا ہے جو ہماری غلطیوں پر سرعام ٹوکتے ہیں۔ اللہ تعالیٰ انھیں جزاء خیر عطا فرمائے۔

سبحان اللہ! یہ وہ اخلاق اور عجز و انکسار تھا جس نے امیر شریعت رحمہ اللہ کو خاص و عام کا محبوب بنا دیا تھا۔

## دعاءِ صحت

- ★ قائد احرار، ابن امیر شریعت حضرت پیر جی سید عطاء اللہ عظیمی، بھارتی دامت برکاتہم
  - ★ مجلس احرار اسلام کے سیکرٹری جنرل جناب عبداللطیف خالد چیمہ
  - ★ مجلس احرار اسلام ملتان کے سرپرست اور رکن مرکزی مجلس شوریٰ صوفی نذیر احمد
  - ★ حضرت مولانا خواجہ خان محمد رحمۃ اللہ علیہ کے فرزند گرامی جناب خواجہ رشید احمد صاحب
  - ★ لاہور کے بزرگ احرار کارکن چودھری محمد اکرام صاحب
  - ★ مدرسہ معمورہ ملتان کا سابق طالب علم حافظ محمد اویس سنجرائی
  - ★ مجلس احرار اسلام ملتان کے قدیم کارکن محمد یعقوب خان خواجہ کونڈی
  - ★ ملتان میں ہمارے کرم فرما پروفیسر محمد ایوب خان علیل ہیں
  - ★ چچہ وطنی، پیر جی عبداللطیف رحمہ اللہ کے پوتے، پیر جی عبدالجلیل مدظلہ کے فرزند خلیل الرحمن علیل ہیں
- احباب و قارئین سے درخواست ہے کہ تمام مریضوں کی صحت یابی کے لیے دعاء فرمائیں، اللہ تعالیٰ سب کو شفا کاملہ عطا فرمائے۔ آمین